

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

ekonaṣaṣṭitamahā sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
ekonaṣaṣṭitamah sargaḥ

*sītāduravasthāṃ varṇayitvā hanumatā laṅkāmakramituṃ
vānarāṇāmuttejanam*

*etadākhyāya tat sarvaṃ hanūmān mārutātmajaḥ |
bhūyaḥ samupacakrāma vacanaṃ vaktumuttaram || 5.59.1 ||*

*saphalo rāghavodyogaḥ sugrīvasya ca sambhramah |
śīlamāsādya sītāyā mama ca prīṇitaṃ manaḥ || 5.59.2 ||*

*āryāyāḥ sadṛśaṃ śīlaṃ sītāyāḥ plavagarṣabhāḥ |
tapasā dhārayellokān kruddhā vā nirdahedapi || 5.59.3 ||*

*sarvathātiprakṛṣṭo'sau rāvaṇo rākṣaseśvaraḥ |
yasya tāṃ sprśato gātraṃ tapasā na vināśitam || 5.59.4 ||*

*na tadagniśikhā kuryāt saṃsprṣṭā pāṇinā satī |
janakasya sutā kuryād yat krodhakaluṣīkṛtā || 5.59.5 ||*

*jāmbavatpramukhān sarvānanujñāpya mahākapīn |
asminnevaṅgate kārye bhavatāṃ ca nivedite |
nyāyyaṃ sma saha vaidehyā draṣṭuṃ tau pārthivātmajaḥ || 5.59.6 ||*

*ahameko'pi paryāptaḥ sarākṣasagaṇāṃ purīm |
tāṃ laṅkāṃ tarasā hantuṃ rāvaṇaṃ ca mahābalaḥ || 5.59.7 ||*

*kiṃ punaḥ sahito vīrairbalavadbhiḥ kṛtātmabhiḥ |
kṛtāstraiḥ plavagaiḥ śaktairbhavadbhirvijayaiṣibhiḥ || 5.59.8 ||*

ahaṃ tu rāvaṇaṃ yuddhe sasainyaṃ sapuraḥsaram |
sahaputraṃ vadhiṣyāmi sahodarayutaṃ yudhi || 5.59.9 ||

brāhmamastraṃ ca raudraṃ ca vāyavyaṃ vāruṇaṃ tathā |
yadi śakrajito'strāṇi durnirīkṣāṇi saṃyuge |
tānyahaṃ nihaniṣyāmi vidhamiṣyāmi rākṣasān || 5.59.10 ||

bhavatāmabhyanujñāto vikramo me ruṇaddhi tam |
mayātulā viṣṛṣṭā hi śailavrṣṭirnantarā || 5.59.11 ||

devānapi raṇe hanyāt kiṃ punastān niśācarān |
bhavatāmananujñāto vikramo me ruṇaddhi mām || 5.59.12 ||

sāgaro'pyatīyād velāṃ mandaraḥ pracaledapi |
na jāmbavantaṃ samare kampayedarivāhinī || 5.59.13 ||

sarvarākṣasasaṅghānāṃ rākṣasā ye ca pūrvajāḥ |
alameko'pi nāśāya vīro vālisutaḥ kapiḥ || 5.59.14 ||

plavagasyoruvegena nīlasya ca mahātmanaḥ |
mandaro'pyavaśīryeta kiṃ punaryudhi rākṣasāḥ || 5.59.15 ||

sadevāsurayakṣeṣu gandharvoragapakṣiṣu |
maindasya pratiyoddhāraṃ śaṃsata dvividasya vā || 5.59.16 ||

aśviputrau mahāvegāvetau plavagasattamau |
etayoḥ pratiyoddhāraṃ na paśyāmi raṇājire || 5.59.17 ||

mayaiiva nihatā laṅkā dagdhā bhasmīkṛtā purī |
rājamārgeṣu sarveṣu nāma viśrāvitaṃ mayā || 5.59.18 ||

jayatyatibalo rāmo lakṣmaṇaśca mahābalaḥ |
rājā jayati sugrīvo rāghaveṇābhipālitaḥ || 5.59.19 ||

ahaṃ kosalarājasya dāsaḥ pavanasambhavaḥ |
hanūmāniti sarvatra nāma viśrāvitaṃ mayā || 5.59.20 ||

aśokavanikāmadhye rāvaṇasya durātmanaḥ |
adhastācchiṃśapāmūle sādhvī karuṇamāsthītā || 5.59.21 ||

rākṣasībhiḥ parivṛtā śokasantāpakarśitā |
megharekhāparivṛtā candrarekheva niṣprabhā || 5.59.22 ||

acintayanti vaidehī rāvaṇaṃ baladarpitam |
pativratā ca suśroṇī avaṣṭabdhā ca jānakī || 5.59.23 ||

anuraktā hi vaidehī rāme sarvātmanā śubhā |
ananyacittā rāmeṇa paulomīva purandare || 5.59.24 ||

tadekavāsaḥ saṃvītā rajodhvastā tathaiiva ca |
sā mayā rākṣasīmadye tarjyamānā muhurmuḥ || 5.59.25 ||

rākṣasībhirvirūpābhirdṛṣṭā hi pramadāvane |
ekaveṇīdharā dīnā bhartṛcintāparāyaṇā || 5.59.26 ||

adhaḥ śayyā vivarṇāṅgī padminīva himodaye |
rāvaṇād vinivṛttārthā martavyakṛtanīścayā || 5.59.27 ||

kathañcinmṛgaśāvāksī viśvāsamupapāditā |
tataḥ sambhāṣitā caiva sarvamarthaṃ prakāśitā || 5.59.28 ||

rāmasugrīvasakhyaṃ ca śrutvā prītimupāgatā |
niyataḥ samudācāro bhaktirbhartari cottamā || 5.59.29 ||

yanna hanti daśagrīvaṃ sa mahātmā daśānanaḥ |
nimittamātraṃ rāmastu vadhe tasya bhaviṣyati || 5.59.30 ||

sā prakṛtyaiva tanvaṅgī tadviyogācca karśitā |
pratipatpāṭhaśīlasya vidyeva tanutāṃ gatā || 5.59.31 ||

evamāste mahābhāgā sītā śokaparāyaṇā

yadatra pratikartavyaṃ tat sarvamupakalpyatām || 5.59.32 ||

|| ityārṣe śrīmadrāmāyaṇe vālmīkiye ādikāvye

sundarakāṇḍe ekonaṣaṣṭitamah sargaḥ ||